


Qayğıkeşliklə anılan Masallı şəhidləri

Ötən il sentyabrın 27-də başlayıb, noyabrın 10-da böyük Zəfər qələbəsi ilə başa çatan 44 günlük Vətən müharibəsinin birinci ildönümü ərəfəsində paytaxt Bakıdan tutmuş ölkəmizin ən ucqar bölgələrində bu tarixi Qələbənin möhtəşəmliyindən, şəhid, qazi, əsgər və zabitlərimizin qəhrəmanlığından bəhs edən neçə-neçə ədəbiyyat nümunəsi, kitablar nəşr edilmişdir. Onlardan biri də yazıçı-publisist Nurəddin Ədiloğlunun müəllifliyi ilə Masallı Təhsil Fondu tərəfindən nəşr edilmiş “Şəhidlik manifesti” kitabıdır.



Məsləhətçi Azərbaycan Respublikası Milli Məclisinin deputatı Məşhur Məmmədov, rəyçi tarix elmləri doktoru, professor Həsənbala Sadıqov, redaktor Nüşabə Səməndərdir. Nəfis şəkildə tərtib olunmuş 384 səhifəlik bu kitabda Masallıdan və digər rayonlardan 44 günlük Vətən müharibəsində həlak olmuş Milli Ordumuzun əsgər və zabitləri haqqında bədii-publisistik nümunələr toplanıb.

İlk səhifəsi Ümummilli Lider Heydər Əliyevin “Gənclərimiz bizim tariximizi yaxşı bilməlidir, dilimizi yaxşı bilməlidir, milli dəyərlərimizi də yaxşı bilməlidir. Milli dəyərlərimizi, milli ənənələrimizi yaxşı bilməyən, tarixi yaxşı bilməyən gənc vətənpərvər ola bilməz. Hər bir gənc vətənpərvər olmalıdır. Vətənpərvərlik sadəcə ordu da xidmət etmək deyil, vətənə sadıq olmaq, vətəni sevmək, torpağa bağlı olmaq - budur vətənpərvərlik” deyimini ilə açılan əsərdə oxucular xalqını, torpağını canından çox sevən əsl Vətən övladlarının döyüş yolu ilə yaxından tanış olurlar. Onlar 30 ilə yaxın erməni işğalında olan tarixi dedə-baba ərazilərimizi erməni işğalından azad etməklə ölkəmizin ərazi bütövlüyünü bərpa etmiş, millətin şərəf və ləyaqətini qorumuş, ordumuzun gücünü və qüdrətini bütün dünyaya göstərmişlər.

Kitabın ilk səhifəsində Azərbaycan Respublikasının Birinci vitse-prezidenti Mehriban xanım Əliyevanın oxuculara müraciətində deyildiyi kimi: “...Onların hər biri əsl qəhrəman, rəşadət və qorxmazlıq nümunəsidir. Bu gün mən şəhidlərimizin ailələri ilə birlikdə kədərlənir, Vətən naminə canlarından keçməyə hazır olan oğullar tərbiyə etmiş valideynlərin qarşısında baş əyirəm. Şəhidlərimizin qanı nahaq yerə tökülmədi - biz tarixi ədaləti bərpa etdik, müqəddəs Qələbə qazandıq. Bu Qələbə xalqımızın tarixinə əbədi həkk olundu. Hər birimiz bu Zəfərin nəyin ba-

hasına qazandığını yadda saxlamağa borcluyuq! Biz Vətən müharibəsi şəhidlərini heç vaxt unutmayacağıq. Onlar bizim qəlbimizdə daim yaşayacaq”.

“Şəhidlik manifesti”ni vərəqlədikcə insanların qürur mənbəyinə çevrilən, vətəni düşmən təcavüzündən cəsurluqla qoruyan gənclərimizlə öyünürük. Kitabda şəhidlərin valideynlərinin, müəllimlərinin, yaxın qohunlarının, hətta əsgər yoldaşlarının xatirələri də yer alıb. Xatırladaq ki, Birinci və İkinci Qarabağ savaşında Masallının 250-dən çox mərd oğlu Vətənimizin düşmən tapdağından xilas olması üçün canından keçib. Onlar Azərbaycanın, xalqımızın, ulu bir millətin varlığını yaşatmaq üçün şəhidlik zirvəsinə ucalıblar.

Milli Məclisin deputatı Məşhur Məmmədovun kitaba yazdığı ön sözdə deyildiyi kimi, “Təşəbbüsümüzlə araya-ərsəyə gələn bu kitab İkinci Qarabağ savaşında həlak olan Masallı şəhidlərinə həsr olunub. Onların arasında ölkənin başqa ərazilərində qeydiyyatda olmuş və oradan müharibəyə gedən, əslən Masallıdan olan gənclər də var. 61 şəhid - yarımcıq qalmış 61 insan ömrü... Ancaq Vətən uğrunda şəhid olmaq həyatın davamı deməkdir! Onlar şəhid olsalar da, tarixi ədaləti bərpa etməklə yanaşı, 1988-ci ildən bəri erməni silahlıları ilə mübarizədə həlak olan bütün şəhidlərimizin, günahsız insanların qanını yerdə qoymadılar”.

Geniş oxucu auditoriyası üçün nəzərdə tutulan “Şəhidlik manifesti” çox güman ki, stolüstü kitaba çevriləcək, gənc nəslin vətənpərvərlik tərbiyəsində mühüm rol oynayacaq, Vətən müharibəsi haqqında bilgilərini zənginləşdirəcək, habelə tədqiqatçılar üçün faydalı mənbələrdən biri olacaqdır.

Rəhman SALMANLI,
“Azərbaycan”